


कविता

(भोजपुरी कविता के पहिल त्रैमासिक)

7



सम्पादक : जगन्नाथ

छविता

(भोजपुरी कविता के पहिल त्रैमासिक)

वर्ष-2 अंक-3

जनवरी, 2001

सम्पादक	: जगत्राय
सह-सम्पादक	: भगवती प्रसाद द्विवेदी
प्रबन्ध	: श्रवण कुमार
चित्रसज्जा	: संगीता सिन्हा
सम्पादकीय सम्पर्क	: श्याम भवन, एस० पी० सिन्हा पथ, बोरिंग कैनाल रोड, पटना-800 001
प्रकाशक	: भोजपुरी साहित्य प्रतिष्ठान श्याम भवन, एस० पी० सिन्हा पथ बोरिंग कैनाल रोड, पटना-800 001
सहयोग राशि	: एह अंक के 6 रुपया वार्षिक 20 रुपया आजीवन 251 रुपया

(सहयोग-राशि सम्पादक का नाँव से सम्पादकीय सम्पर्क पर देय)

●

सम्पादन-संचालन : अवैतनिक-अव्यावसायिक
रचना खातिर एकमात्र रचनाकार जिम्मेवार । भाव, विचार भा कवनो
स्तर पर ओह से 'कविता' परिवार के सहमति कर्तई जरूरी नइखे ।

●

‘कविता’ परिवार का ओर से अपना नेही-छोही
सिरजनहार, पाठक आ शुभचिन्तक लोग के नया
साल अउर नयकी सहस्राब्दी के दिली मुबारकबाद !

सम्पादक के पन्ना

आज के गद्यात्मक युग में कविता के, छंद का बंधन से विमुक्त करे के अनवरत प्रयास जारी बा, बाकि छंद के प्रचलन अबहियो कम नइखे भइल आ साइत आवेवाला समयो में नाहिये कम होई । भारतीय काव्य में छंदमुक्त रचना के सर्वाधिक जोर हिन्दी में बा, जहाँ छान्दिक रचनन के प्रति एक तरह से घोषित विद्रोह बा, बाकि तबो गीत आ गजल उहँवों प्रचुर मात्रा में लिखा रहल बा । दरअसल, प्रारंभ से ही कविता छान्दिक परिधान में देखाई देत आ रहल बा । एह परिधान के सहजे उतार फेंकल संभव नइखे । अइसन नइखे कि छंद के बिना कविता ना हो सके । छंद के बिना भी नीमन कविता भइल बा आ हो रहल बा । छंद त कविता खातिर साधनमात्र ह, साथ्य ना । खाली छंद से ही कविता ना हो सके, बाकि एह तथ्य के नकारल ना जा सके कि एह साधन से सम्पन्न कविता के रंग आ मनोहारिता कुछ अउर होला । छंद कविता के लयमान बनावेला, ओकरा प्रेषणीयता आ प्रभविष्णुता के काफी हद तक बढ़ावेला । साधारण लोग के आकर्षण हमेसा से छान्दिक रचनन के प्रति ही रहल बा आ रही थी ।

भोजपुरी में छंदमुक्त आ छान्दिक- दूनो तरहं के रचना हो रहल बा । एक-दोसरा के प्रति नकारात्मकता के स्थिति अभी तक इहवाँ नइखे आइल । दूनो तरह के लेखन हो रहल बा आ समादर पा रहल बा । भोजपुरी कविता खातिर ई बड़ा शुभ बा । खाली, अतने भर ख्याल राखत चले के बा कि कविता चाहे जवना रूप में लिखाय, कविता होखे । हर पद्य आ हर छन्दमुक्त रचना कविता कहाये के अधिकारी ना होखे ।

श्रद्धांजलि

भोजपुरी के अप्रतिम गीतकार, ‘बयार पुरवइया’, ‘अँजुरी भर मोती’ आ ‘लोकरागिनी’ अस चर्चित-प्रशंसित काव्य-पुस्तकन के प्रणेता तथा भोजपुरी साहित्य के प्रचार-प्रसार खातिर समय-समय पर सम्पन्न अनेक आयोजनन के सूत्रधार रहल भोलानाथ गहमरी अब ना रहलन । गाजीपुर में 8 दिसम्बर, 2000 के उनकर देहान्त हो गइल । गहमरीजी अपना अनुभूति आ चिन्तना के प्रस्तुति मूलतः भोजपुरी गीत आ नवगीत के माध्यम से ही कइले बाड़न । उनका निधन से भोजपुरी काव्य के जे क्षति भइल बा, ऊ अपूरणीय बा । दिवंगत रचनाकार के प्रति ‘कविता’ परिवार के विनम्र श्रद्धांजलि ।

તર्पण

वेदनन्दन के एगो गीत

जन्म : 23 दिसम्बर, 1924 | निधन : 22 जनवरी, 1996 | हिन्दी-भोजपुरी के चर्चित
कवि। कवि के व्यक्तित्व-कृतित्व पर 'वेदनन्दन समग्र' सन 2000 ई० में प्रकाशित।

समय के दिआरा

बालू के मछरी पकाव गोइयाँ
 हो पकाव गोइयाँ
 कि नगरी में रेत दरिआव पड़सल
 घरे-घरे लोग अब अजगुत जगावे
 खनहन अन्हरिया में मटकी चलावे
 धरती के फाँड़ा प बाँझिन के पहरा
 फतुही से लंका जराव गोइयाँ
 हो जराव गोइयाँ
 कि सावन में खेत के हिआव सिहकल
 गोरगार पड़सा के छुछुमाही बेटी
 माटी के बेटा के फोरे नरेटी
 पोर-पोर विखइन के तड़के तमाशा
 चुरइल के चान चटकाव गोइयाँ
 चटकाव गोइयाँ
 कि असरा के सुधर बनाव बिगरल
 कुरसी के तरे धाम अगजग अन्हारा
 लउकेला आन्हर के सउँसे नजारा
 अब त जिनिगिये बा मउअत के खेती
 जुलुमी के लुगरी बनाव गोइयाँ
 हो बनाव गोइयाँ
 कि भोरहरिये सूरज के पाँव थथमल ।

(प्रस्तुति : रामनिहाल गुंजन)

अशोक द्विवेदी के दू गो गीत

[एक]

सदियन के झागरा वा
जुग-जुग ले जाई !
होत वा अन्हार से
अँजोर के लड़ाई !

एह घरी हजार रूप में
अन्हार बाटे
रोसनी के रथ पर
कसि के सवार बाटे
झूठ-साँच के अंतर
समझ में न आई !

जगर-मगर में आन्हर
आँखि वा, शहर में
बढ़ियाइल वा अनेति
दिने-दूपहर में
सोने का लंका के
आजु के जराई ?

छपले आवे अन्हार के
सेना भारी
लड़ी का सलाई के
काठी बेचारी
तेल वा त बाती ना
का जरी बुताई ?

ना पूरे साध
ना फुलाय कबो सपना
रोज के ओरहना
आ हर घड़ी खोबसना
छिन में लउके परबत
अगिला छिन खाई !



बाढ हो कि सूखा
ओला गिरल कि पाला
हुलसि के हराई में
प्रान बो दियाला
उगि जाला ओही में
हरियर बिरवाई !

आँतर में सरधा के
भरल जोर बाटे
नेह के गंगाजल
सत के अँजोर बाटे
कहियो तड उकठल ई
फेड़ हरियराई !
होत वा अन्हार से
अँजोर के लड़ाई !



[दू]

लहरे फसिलिया
पहिरि गहना !

सोनरंग बलिया झापर-झाप डोले
जाँतल हिया के, सखी, बान्ह खोले
वहुते दिन पर
हँसल सजना !
मोर लहरे फसिलिया

पौरुख-पंसवा के लउकल कमाई
लरिकन के दूध-भात चिउरा भेटाई
हमरा के चाही
चटक तियना
मोर लहरे फसिलिया

फिर भरी धनवा से कोठिला-बखारी
उखिया उतारी मोर कर्जा-उधारी
चनवाँ चननिया
चनन-आँगना !
मोर लहरे फसिलिया

बजड़ा बेचाई त कम्मर लियाई
सासु आ ननद जी के लुगा किनाई
पुछिहें जो हमसे,
कहवि कुछु ना !
मोर लहरे फसिलिया

हमरा के चाही बस उनकर सनेहिया
भर आँखि देखते, फुलाइ जाता देहिया
फुर होइ जाला
सुधर सपना !
मोर लहरे फसिलिया



रामेश्वर प्रसाद सिन्हा 'पीयूष' के दूगो गजल

[एक]

जाल में मीन के फँसल देखी
गाँव में मौत के हँसल देखी

लोग गंगा नहा के आइल हङ्ग
पाँक में फेरु वा धँसल देखी

साँप छपिटा के मर गइल आखिर
आदमी के ह ई डँसल देखी

बाग में बा बहार के जलवा
फूल में आग वा खँसल देखी

[दू]

चलन शहर में पथरन के ना अगर होइत
त काँच के ना टूटला के, यार, डर होइत

बयार थाकि जात पीटि के बा दरवाजा
तनिक जे शोर के उहों प कुछु असर होइत

हरेक मोड़ पर त भेट बा अन्हारा से
कहीं सफर में, यार, रोशनी के घर होइत

अएव त दोसरा में ढेर निहरली रउरा
कबो त खुद के रूप पर गइल नजर होइत

लुटित 'पीयूष' संपदा ना पुरनिया सभ के
अगर ना लोग ओकरा से बेखबर होइत



बलभद्र के एगो कविता

शब्द

जइसे आकासे खिल जाले चील
झापड़ा मारेला बाज
ची-ची मनि जाला सगरो गोहार
खेत में पाहि के पाहि झूमेला गेहुम
थाक के थाक वाल
जवानी जइसे फड़केले
फड़केला शब्द

पी ! पी ! पीहरा के
खूंटा तुरा के माकत बछरु के हँफनी
धूर में माटी में सरकत
जनमनुआ के लार-पोटा
माई के टिटकारी
रसोइया घर के धेरा से
वहरी आवत गीत
आपना रंग में जिए के
आदमी का मन के उछाह
जहाँ से खाड़ होला शब्द

हजार-हजार फूलन के भेस में
मुसकाले धरती
मुसकाले स शब्द

जीवन आ शब्दन के आपस के मेल
निशाना प रहल बा ओकनी के
ओकनी के कोशिश कि
हाजिरी देवे, हाथ जोड़े
शब्द रहे साँसत में



रिपुंजय निशान्त के एगो गीत

समय के मछुआरा

छत के बंसी फेंके
खीने धीरे-धीरे डोर
समय के मछुआरा !

पानी में निर्भव हो घूमे
टोली हर मछरी के
फॅस जाई बंसी ना चीन्ही
रेहू आ सिधरी के
चारा के लालच दे-दे के
कर दीही कमचोर
समय के मछुआरा !

बइठल वा टकटकी लगा के
झूबी जब कँवड़ेरा
पानी में हलचल हो जाई
उठ जाई बँवड़ेरा
छीप पकड़ झटका दे मारी
दया-मया सब भोर
समय के मछुआरा !

रो-रो ताल भीतरे-भीतर
झूबल शोक लहर में
आपन दर्द कहे केकरा से
भुतहा छूँछ चँवर में
नाता तूर छोड़ चल देला
जाने कवना ओर
समय के मछुआरा !



जितेन्द्र कुमार के एगो कविता

एकइसवीं सदी के स्वागत-गान

नीला योतल में बंद
नारियल तेल से सँवारल
शैमू से धोवल
हवा में लहरात रेशमी बार
आलिंगन खातिर इशारा करत
कोमल उघार बाँह,
गरीबी रेखा का नीचे जीयत
धूल में लिथडल लइकन का लोर के
विकल्प ना हो सके ।

डिटर्जेंट का करिश्मा के वखान करत
ऊ सुंटरी बार-बार आवेली रेशमी परदा प
जेकरा अँगुरियन के पोर
अतना नाजुक बड़ुए कि
डिटर्जेंट से कपड़ा धोवे खातिर
एकदमे नाकाबिल हउए ।

कोमल आ चिकन डिटर्जेंट छू लेवे भरसे
फच्फच् खून फेंकेवाली अँगुरियन के उपयोग
खाली रंगीन परदे प हउए ।

श्रम के अभाव में
रेशम लेखा मोतायम बनावल देह
फल-फूल लागे खातिर
सर्वथा अनुपयुक्त हउए
टूथ-पेस्ट के सुरक्षा-चक्र से
सुरक्षित मोती के दाना लेखा
दंत-पंक्तियन के धवलता में
सिलिक साड़ियन का आँचर के
लहरदार बोलावा में
विष भरल हउए ।

ऑखियन का राह से
दुकावल जाता
उन्मादी विष
मैथुन खातिर कॉच लइका
काम-मुद्रा में
आलिंगनवद्द हो जा ताड़न स
विवस्त्र कदली जाँधन का नीचे
नाभियन का गहराइन में
नवजात पुत्रन का दुष्धपान खातिर
बेकार भइल लौहसख्त उरोजन का नीचे
दबा के राखल चाह ताड़ी स
पूरा विश्व के
पूजी के विषकन्या ।

नाट्य मंच का पीछे से
रेशम के महीन ढोरी से
बान्हल कठपुतलियन के
नचावता
सूतधार !

कृत्रिम सौंदर्य के आग में
मछली अस भुजाता
देश के इच्छा-शक्ति
साबुन के झाग में
पहाड़ से गिरत श्वेत जलधार का सामने
पथरीली नदी का बीच में
मेघ में परिणत उछलत जल का छाया में
उन्मादी अद्वहास का साथ
गोर-गोर बाँह
एकइसवीं सदी के आगमन के
स्वागत-गान गावत बाड़ी सन ।



जीतेन्द्र वर्मा के एगो कविता मन करेला

मवेरे-सबेरे बिछवना पर उँधात
बड़ी मन करेला
कि तनी सुनिती
कउवा के बोती ।

गाँवे कउवे के काँव-काँव
सुन के टूटत रहे नीद
जव नाहिंयो उठे के मन करे
तबो, काँव-काँव के मारे
अकुता जाइ मन
ना सूतल बने, ना जागल
हार के उठही के पडे ।

एहिजा त
तनी अन्हारे से सुनाए लागेला
गाड़ी-योड़ा, कल-करखाना के
हाँव-हाँव, पौ-पौ, धर्ध-धर्ध
कतनो बंद करीं जँगला-केवाड़ी
वाकिर ओकर आइल ना रुके
नीद टूटला के बावजूद
कउवा के काँव-काँव के बिना
बुझाला कि
अबही सबेर होखे में देर बा ।

ई याद क के कि
ई त महानगरी हवे
एहिजा ना सुनाई काँव-काँव
जनाला, जइसे कुछ भुला गइल होखे ।
कुछ उदास, कुछ खाली-खाली
कुछ अधूरा लागेला मन
बुझाला कि
अबही सबेर होखे में देर बा ।
मन करेला, हम बिछावना पर

रहिती तनी जागल, तनी सूतल
तले बोलित कउवा काँव-काँव
हम उठिती हड्डबड़ाइले
कि हो गइल सबेर !



ललन प्रसाद पाण्डेय के एगो कविता अपना संस्कृति

अपना संस्कृति, संस्कार
अउर परम्परा के
धरोहर वा ऊहे लोग
जे थमले बा
धरती मढ़ा के अँचरा
कुदरत के कोरा में
शीत-धाम लोढ़त
बरखा से भीजत
माटी में लोट-पोट होत ।
माटी के मोल समुद्रेवाला ह उहे लोग
जेकरा के नयकी शिक्षा में शिक्षित
आकाश में उड़ेवाला
पच्छिमी सभ्यता में रंगाइल
मारबल पर बिछिलाए वाला लोग
दू कउड़ी के बनाके
आधुनिकता के तरजूई पर तउलत बा
आ विश्व बाजार में
डॉलर के मोल लगावत
अपना संस्कार-संस्कृति के बेपार करत बा ।



मुफलिस के एगो गजल

निक बनले जिनिया के घर हो गइल
 आज जिनिगी जिअल वा जहर हो गइल
 प्यार दिलही त हमरा मिलल दुश्मनो
 ना वुझाइल कहाँ, का कसर हो गइल
 लोग मुख से जिये, हम त चहली इहे
 टेढ़ हमरे प सभ के नजर हो गइल
 आटमी घर के अपने सतवलन बहुत
 कुल्हि भलाई कइल बेअसर हो गइल
 जेकरा खातिर जवानी वेपानी भइल
 जिन्टगानी का ओकरे से डर हो गइल
 लोग ईमान धो-धो के दमगर बनल
 सबसे ईमानवाला लचर हो गइल
 जान 'मुफलिस' के दुनिया में कइसे वँची
 खुद के सांसन से वा अब त डर हो गइल



ए० कुमार 'आँसू' के एगो गजल

फूल में महक नइखे
 बाग में चहक नइखे
 नेह के मरम समझो
 लोग में ललक नइखे
 खुद के भी ठगे में अब
 लोग का झिझक नइखे
 जे कहात वा आपन
 ओकरो प हक नइखे
 के तरे कहीं, 'आँसू'
 काँट के कसक नइखे



मनोज कुमार सिंह 'भावुक' के एगो गीत

बाँझ हो गइल वा, संवेदना के गाँव
 नेह हो गइल वा, बवूरवा के छाँव
 प्यार-प्रीत के जमीन रेह हो गइल वा
 आत्मा मरल, मशीन देह हो गइल वा
 लेत वा ना केहू इन्सानियन के नौव
 बाँझ हो गइल वा, संवेदना के गाँव
 करे जे अगोरिया से चोर हो गइल वा
 देश पर लुटेरवन के जोर हो गइल वा
 कोरा का लइका के जाई केने पाँव ?
 बाँझ हो गइल वा, संवेदना के गाँव
 टुकी-टुकी गाँव भइल, टुकी-टुकी घरवा
 घरवो में घरवा आ ओहू में दररवा
 'भावुक' जिनिया ई लागी कवना ठाँव ?
 बाँझ हो गइल वा, संवेदना के गाँव



कन्हैया पाण्डेय के एगो कविता घुन

खा गइल पूरा अनाज बखारि के
भीतर-भीतर घुन
लटकत रह गइल ताला
जोगावत रह गइल माई
सहेजल-सँवारल पुरुखन के थाती
वाकिर
ना मनले स घुन खाये से
प्रेम आ सौहार्द के अनाज
पीए से नेह के गंगा
आ बनावे से आदमीयत के खोंखड़ ।

खोजत रह गइल
देश-प्रदेश के पूरा फउज
हिमालय से कन्याकुमारी ले
पंजाब से काशमीर ले
लेकिन
पकड़िले स ना
ना भेटइले स
ना छोड़िलन स आपन आदत
ना लागल उन्हन पर कवनो अंकुश ।

ऊ आजुओ घूमड तारे स
बेरोक-टोक सगरे
आ खात बाड़े स
आदमीयत के दाना
पीयतारे स सनेह के पानी
बनावतारे स
देश आ प्रदेश के खोंखड़ ।



श्रीराम सिंह 'उदय' के व्यंग्य कविता / मुक्तक

चकमा
गरीबी हटावे के प्रतोभन
जड़से
लड़कन के फुसलावे के पिपिहिरी ।
मंत्री जी के भाषण-आश्वासन
जड़से
सौर-मंडल के
टाँगन पर उठावे चलति टिटिहिरी ।

मुक्तक

: 1 :
नाटक के मंचन पर बूढ़ भा जवान का ?
अभिनय के स्वाँग रचत, मानव-शैतान का ?
जबले मुखौटा उतारल ना जाई त त
असली आ नकली के होई पहचान का ?

: 2 :
तदबीर ना रही, त तकदीर से का होई ?
जो प्रेम के ना बधन, जंजीर से का होई ?
जवना के जिन्दगी में पावे के आस नइखे
तू ही बताव, ओकरा तसवीर से का होई ?

: 3 :
तपत दुपहरी में हम नंगे पाँव
चलत जात बानी अविरल बिन छाँव
मंजिल खातिर भटकत बानी रोज
छूटल आपन दूर पुराना गाँव



प्रकाश उदय के एगो गीत

लागे जनि जिनिगी भ खाती
लागि जाला कवनो-कवनो वात
केहू-केहू के ।
सूति जाला दिन
पल-छिन हो पहाड़ केहू-केहू के ।
जागि जाला कवनो-कवनो रात
केहू-केहू के ।

“खाव जो त गेहूँ—

ना त रहि जाइव एहूँ” — सेहू-सेहू के
पसरेला कबो-कबो हाथ, केहू-केहू के—
आगे, जनि हैंसि द हठात, एहू-एहू से
लागि जाला कवनो-कवनो वात
केहू-केहू के ।

वतिया लगलका कहलका न माने राम केहू के
जेहि लेला जैन-तौने घात — जेहू-तेहू से
लागि जव जाला कवनो वात
जा के केहू के ।

लागेला त लागी
केहू कतना ले वाँची ! बाकी केहू के
लागे जनि जिनिगी भ खाती, लागे फेरु से
लागि जाला भूख जइसे लागेला पियास फेरु-फेरु से
लागे जो त लागे कवनो वात
केहू-केहू के ।



शारदानंद प्रसाद के कविता

: 1 :
लोग
खैनी नियर
फूँक के
उड़ा दिहल जाता
बाकिर
खैरा पीपर
डोले के नाँव नइखे लेत ।

: 2 :
बड़ा टान वा
संवेदना के ।
हाट-बाजार
कवनो गली-खुँची
कतहीं लउके त
मोलवले अइह ।

: 3 :
बैतलवा फेर
बइठ गइल
गाछ पर
विक्रमादित
ताकते रह गइले ।
जम के छुअला के
डर ना ह
डर ह परिकला के ।





एह अंक के खालि कविता तैयार हुसैन 'पीड़ित'

विचारपरकता आ रचनात्मक धार के कवि भगवती प्रसाद द्विवेदी

लोकोन्मुखता आ लोकध्वनि भोजपुरी कविता के खासियत रहल वा । इहे कारन वा जे भोजपुरी कविता पाद्य कम, त्रिव्य ज्यादा रहल वाड़ी स । हिन्दी अउर दोसर भाषा में एकरे अभाव से समकालीन कविता पर सवालिया अँगुरी उठावल जा रहल वा । बाकिर, इहो कहनाम सोरहो आना साँच वा जे खाली लोक, लोकरागात्मकता आ सपाटवयानी से कवनो कविता के उत्कृष्टता हासिल ना होला, जबते ओह में समकालीनता, विचारपरकता आ काव्य-तत्वन के उन्नित अनुपात में इस्तेमाल ना होखे । कविता में सभे किछु खुलासा ना कके, किछु देखावल जाला त वहुत किछु छिपावलो जाला आ ओकरा खातिर माफिक विम्ब-प्रतीकन के इस्तेमाल जरूरी होला । ई सुखद स्थिति वा कि भोजपुरी कविता में किछु सिरजनहार अइसनो वाड़न, जे लोकोन्मुखता, लोकरागात्मकता का संगही विचारपरकता आ काव्य-तत्वन से लैस होके महत्वपूर्ण सिरजन कर रहल वाड़न अउर परम्परा-आधुनिकता के बीच सेतुवद्धता कायम करत, बनल-वनावल लीक से अलगा हटिके समय-संदर्भ के सार्थक काव्यात्मक अभिव्यक्ति देत वाड़न । 'विछउतिया' व ३० तैसूम हुसैन 'पीड़ित' । अइसने रचनिहारन में एक वाड़न, जिन्हिकर पाँच गो कविता आ एगो गीत खास चरचा के माँग करत वाड़न स ।

कवि 'पीड़ित' के रचना के मूल में समाज के उत्तीर्णित सबसे निचला तबका के तबाही वा, वस्ता के वेसम्हार बोझा से दवाइल सर्वाधिक उपेक्षित लांग होत बचपन वा आ वा अपसंस्कृति, अंतर्विरोध, तंगहाली । सोच, समझ आ संवेदना के स्तर पर कवि का लगे पोढ़ जीवन-दृष्टि वा । हर कविता के अंत ओह बिन्दु पर जाके होत वा, जहवाँ से चिन्ता आ चिन्तन के प्रक्रिया शुरू होत वा आ पाठक गहिर संवेदना में ऊभ-चूभ होत सोचे-विचारे खातिर अलचार हो जात वा ।

पहिलकी कविता 'का अब' में तथाकथित आधुनिक समाज के भयावह आ दारूण चित्र जियतार ढंग से उकेरल गइल वा । प्रदूषित जिनिगी, अनैतिक राजपाट, कृत्रिम दिनचर्या आ वेबस लरिकाई ! भला केकरा फुरसत वा समाज के रीढ़ के हाड़ मेहनतकशन के खून-पसेना के पहिचाने के— 'का काल्ह केहू समझी / एतना बड़ धरती के / उपजाऊ बनावे में / अदना केंचुआ के मैहनत / अकिल के समुन्दर में / बून-भर सियाही के बिसात ?'

दोसरकी कविता 'का करी' में दुनिया-जहान के अमानुषिक बर्बरता, पथराइल जिनिगी आ पत्थरदिल-चेतनाशून्य लोगन के बीच कोमल भावना आ संवेदनशीलता के अहमियत पर सवाल

दाढ़ कइल गइल वा— ‘जबकि / ऊब मेटावे खातिर / हो रहल वा हत्या / मनोरंजन बदे बलात्कार अइसना मैं सोचड तानी / अपना प्रेम-पत्र के का करी ?’

‘भेड़िया के नथुना धुमा देव’ में सिद्धान्त-वेवहार के विसंगति, डेंगे-डेंग होत गजनीति आ रंगभेट, जातिभेट, भाषाई आ मजहबी झगड़न में लहलुहान आमजन के तवाही अउर गजनीतिक सात्रिश के खुलासा भइल वा । वाकिर, कवि निराश नइखे । ऊ आज के जरूरत का ओर इशारा करत वा— ‘इन्साफ के आसन होके / बहेवाली हवा / ओकरा और इशारा करता / जरूरत वा / कि कुछ साहसी शिकारी / भेड़िया के नथुना / ओने धुमा देव ।’

जिनिगी के एगो जरूरी तीकछ आ जियतार फक्ष के कवि ‘बदहाल बच्चा’ में वडा मार्मिकता का संगे उकेरते वा । जब टोला-पड़ोस में चोर-लफ़ंगन-अपराधियन के जमावडा होखे, जब घर-परिवार में भुखमरी-अलचायी के घटाटोप अन्हरिया होखे, भुलाइल-हेराइल लरिकपन होखे, त ‘बदहाल बच्चा’ आखिर करो का ?

आज, जबकि चारू और आतंक के साथा मँडरा रहल वा, डरल-सहमत लरिकन के चुणी सम्पर्का चिन्ता के विषय होखे के चाही । अब कथा-कहानी में ना, बलुक सच्छृंखला ‘लकड़सुंधवा’ आ ‘हुँड़ार’ उठा के ले जात बाड़न स लरिकन के आ ओह अवोध ऑखिन में मासूमियत के जगहा दहशत के सियाही पोता जात विया । ‘लकड़बघा’ में एह कारुणिक दृश्य के झलक देखल जा सकेता ।

रोटी के फिराक में परदेस में जात, रेलगाड़ी में ठकचल मेहनतकश मजूरन के मनोदशा के बेवाक आ जीवन तस्वीर कवि के रचना ‘जा रहल वा रेलगाड़ी’ में देखल जा सकेता । घर-गाँव के जानल-चीन्हल परिवेश के छोड़िके अबूझ संसार में बेपर के पैंवरे के अलचारी, दुःख-तकलीफ आ घवहिल जिनिगी में सुख आ सपनन के रेघारी अउर खाका खीचत एगो सहज आ मनोहरी रनना वा ई ।

पीड़ित के काव्य-संसार में गाँव-जवाह के जहाँ जानल-पहिचानल विष्व वाड़न स, उहँवे शहर-महानगरो के कशमकश आ अमुरक्षित जिनिगी के मरम वेधेवाला प्रतीको के दर्शन होत वा । जनपश्चाधरता कवि के पूँजी वा— चाहे ऊ उपेक्षित-बेवस बचपन होखे भा दवल-कुचल आमजन । निराश लोगनो में आस के शंखनाद करत, मरणासत्रन में जिजीविणा के सुर फूंकत आ साहसिकता-विद्रोही तेवर के संकेत एह रचन के महत्वपूर्ण बनावत वा । कतहीं-कतहीं भोजपुरी के खॉटी शन्दन के गंध ना मिलता पर अनृदित रचन के अहसास जरूर होत वा, वाकिर ई उहँवे लउकत वा, जहाँ लोकोमुखता आ गीति-तत्व के पकड़ किछु ढील भइल वा । समकालीन कवितो में एकर गुजाइश बनवले गखे के होई, तवे कविता मुकम्मल पाट्य का संगे-संगे श्रव्यो बनल रही ।

चाहे गीत होखे भा समकालीन कविता— पीड़ितजी के कविता कथ्य, शिल्प आ संवेदना के स्तर पर कविताई से लैस वाड़ी स आ देश के हाशिया पर राखल दवाइल-कचराइल आमजन के नियति, सुख-दुःख, रोज जिए-मृते के अलचारी, संघर्षशीलता के जीवनता-मार्मिकता का संगे उकेरे में कवि के काफी हृद तक कामयादी मिलत वा । वैचारिक दृष्टिकोण आ सर्जनात्मकता के धार खास तौर पर सराहे-जोग वा । डॉ. पीड़ित के हार्दिक वधाई !



तैयब हुसैन 'पीड़ित'

के छव गो कविता/गीत

कविता

[एक]

का अब

का अब कल्पना में मिली
साफ पानी ?

ताजा हवा ?

लोककथा में

नैतिक राजकुमार ?

का काल्ह केहू समझी
एतना बड़ धरती के
उपजाऊ बनावे में
अदना केचुआ के मेहनत
अकिल के समुन्दर में
बून-भर सियाही के बिसात !

का झिंगुर के 'किर-किर'
आ चिड़ियन के 'चह-चह' से
साँझ-बिहान
के पहिचान होई ?

जब

ना होई करिया बोर्ड

ना उज्जर खल्ली

ना फुसर्ते

कि मास्टर

खोज ले अइहन

लड़िको खातिर

शब्दन के कवाड़खाना से

इचिको-भर बाँचल

उनका पसन के चीज

छुट्टी ?

[दू]

का करी

का करी

जबकि समूचा दुनिया
ताकतवर बम के मर्जी पर वा
आ रिमोट कन्ट्रॉल
खिलौना-सन पराया हाथ

जबकि

अकाल वा रोटी के

आ आपन

मेहनतो नइखे अपना साथ

जबकि

वॅट्ट जा रहल वा आदमी

जात

धरम

आ भाषा संग

बारीक टुकड़न में

जबकि

ऊब मेटावे खातिर

हो रहल वा हत्या

मनोरंजन बदे बलात्कार

जबकि

अपनही बानी ना रहल नियर

आ तू त ओहू से कमतर

अइसना में सोचडतानी

अपना प्रेम-पत्र के का करी ?

[तीन]

भेड़िया के नथुना घुमा देव

कइसन अचरज के बात वा
कि चोर भीड़ में चोर ढूँढ रहल वा
पेटरउल से आग तुतावल जाता
आ परकटल कबूतर
आसमान में उड़ावल जाता
शांति खातिर !

कह ना सकी
केतना कारगर होई
नारा, जुमला आ बेयानन के ई बइसाखी
लैंगड़ात सद्भावना के
मंजिल तक पहुँचावे में
जबकि
राहो में
वारूदी सुरंग विछावे के
साजिश जारी वा !

ऊ समुझताड़न
पालतू भेड़िया
पोसेवाला के ना मारे
आ भेड़िया
निडर होके सूँघ रहल वा
आटमी के माँस !
साफ जनाता

ओकर निशान
रंग, भाषा, जात, धरम
के झागड़ा
आ इराक-अमेरिका
के रगड़ा में,



बाकिर हमनी का
वोट आ सरकार
बहस आ सेमिनार में
ओकर ठौर तलासत
थाकत नइखी !

इन्साफ के आसनहोके
बहेवाली हवा
ओकरा ओर इशारा करता
जरूरत वा
कि कुछ साहसी शिकारी
भेड़िया के नथुना
ओने घुमा देव !

[चार]

बदहाल बच्चा

(1)

फड़ल-फड़ल जा ताटे
तखी पर अच्छर
आ लउकत बा
गोल-गोल रोटी-सन
चकला पर
भूख से फुलात बा
सरसों-सन आँखिन में
मुर्गा बनल वानी
पढ़ी कइसे
ठीक से ?

(2)

वाबू शराबी
भड़या वहशी
जुआरी चाचा
चारू ओर
गाँव में
लफ़ंगन के राज बा
सुनउत्तानी
इहे हाल
देश से विदेश तक के
सोचीले
करी केकर नकल
कि आवे अकल
आ ओइसन बना दी
जइसन पोथी में
समाज बा !



(3)

नानी के कहानी
राजा-रानी
इयाद बा जबानी
अपने लड़कपन
बस भूल-भूल जाईला,
केतना रटवलन गुरु
शिव, राणा, गांधी के
चाचा के गुलाब
अब कालीन में उगाईला !

[पाँच]

लकड़बग्धा

मुत्रा अब
पतंग ना उड़ावे
ना ऊधम मचावेला
गुल्ती-डंडा में ।
रैन-रेन गो अवे' भी
जोर-जोर से ना पढ़े
ना पड़ोसी अंकल के
टॉफी खातिर तंग करेला ।
साँझ होते घुसल चाहेला
माई के गोदी में
बिना डॉट के / गट-गट दूध
उतार लेवेला पेट में
ना लोरी
ना कहानी
ना बहिन साथे शैतानी !
ओकर साथी
आवेलसन सहमल-सहमल
काने-कान
बतियावेल सन फुसुर-फुसुर
फेरु भाग जालसन
अपना-अपना घेरे ।
अब ना रिगाव सन ऊ बुढ़वन के
ना सुरक्षित महसूस करेल सन
अपना पापा के भी पास
दादी डेरवावत त्र रहस
झूठ-मूठ कवनो हउआ से
उनको का पता
कि सचहूँ कवनो लकड़बग्धा
एह तरे
उठा ले जाई मुत्रा के ... !

[छव]

गीत

जा रहल बा रेलगाड़ी !
राग में दुख-दर्द गावत
धावइत सरपट बेचारी
जा रहल बा रेलगाड़ी !

राह बड़ए कठिन अइसन
तेग के हो धार जइसन
अउर बाधा हर कदम पर
मरे के डर तबो कइसन
दूर बा मंजिल, लदल बा
जिन्दगी के बोझ भारी !

सुख तनी सा, ढेर दुख ही
बा सफर में साथ एकरा
तूरि के नाता न जाने
बा कहाँ ले जात ठिकरा
तन भले एह में, मगर मन
असम दिल्ली भा अगाड़ी !

छुटल घर आ गाँव पीछे
बहुत कुछ बा छुटल जाता
नदी-नाला, खेत, जंगल-
झाड़ ना अब कुछ चिन्हाता
सपन-चिरई उड़ल जाली
याद के खुलते पिटारी !

काल्ह से खत तार कहके
डाकखाना में डलाई
कम लिखाई बात, बाकिर
ढेर बूझे के कहाई
शहर के मेला में खोजी
मन हियमन फेरु सवारी !



एह अंक के रचनाकार

- (डॉ.) अशोक द्विवेदी / 5
47, टैगोरनगर, सिविल लाइन्स, बलिया-277001
- ए. कुमार 'आँसू' / 10
द्वारा - स्व. अकल्प राम, प्रभा निकेतन, मौलावाग, आरा-802301
- कन्हैया पाण्डेय / 11
2ए/298, आवास विकास कॉलोनी, हरपुर, बलिया-277001
- जितेन्द्र कुमार / 8
मदनजी का हाता, पकड़ी चौक, आरा-802301
- (डॉ.) तैयब हुसैन 'पीड़ित' / 15
हिन्दी विभाग, जेड. ए. इस्लामिया कॉलेज, सीवान-841226
- प्रकाश उदय / 12
प्रवक्ता हिन्दी, श्रीवलदेव पी. जी. कॉलेज, बड़ागाँव, वाराणसी-221204
- बलभद्र / 7
प्रा. योगीवीर, पो. कमरियाँव, जिला भोजपुर-802183
- भगवती प्रसाद द्विवेदी / 13
पोस्ट बॉक्स 115, पटना-800001
- मनोज कुमार सिंह 'भावुक' / 10
द्वारा शम्भूनाथ गुप्ता, गोसाइटोला रोड, पटना-800013
- मुफ्लिस / 10
चौधरी टोला, डुमराँव- 802119
- रामेश्वर प्रसाद सिन्हा 'पीयूष' / 6
शंकर भवन, सिविल लाइन्स, बक्सर
- रिपुंजय निशान्त / 7
ऐडवोकेट, रामराज चौक, दहियावाँ, छपरा-841301
- ललन प्रसाद पाण्डेय
बरडूवी बाजार, पो-हुगरीजान, जिला-तिनसुकिया, असम-786601
- शारदानन्द प्रसाद / 12
श्री बाबूलाल चौधरी का मकान, पश्चिमी शिवपुरी, पटना-800023
- श्रीराम सिंह 'उदय' / 11
बॉसडीह, बलिया-277202



कविता के अंक 2, 3 आ 4 के प्रति उपलब्ध । हर प्रति के मूल्य 5/- रुपया ।

‘कविता’-प्रतिनिधि

द्वमर्गीव	: मुफ़्लिस (चौधरी टोला)
बक्सर	: रामेश्वर प्रसाद सिन्हा ‘पीयूष’ (शंकर भवन, सिविल लाइन्स)
आरा	: जितेन्द्र कुमार (मदनजी का हाता, पकड़ी चौक)
पट्टना	: मनोज कुमार सिंह ‘भावुक’ (गोसाईटोला रोड)
मोतिहारी	: कुमार अरुण (कार्यालय, जिला सहकारिता पदाधिकारी)
सीवान	: डॉ. तैयब हुसैन ‘पीड़ित’ (जेडॉ. ए. इस्लामिया कॉलेज)
तिनसुकिया	: ललन प्रसाद पाण्डेय (बरदूबी बाजार, पो.-हुगरीजान)

भोजपुरी के महत्वपूर्ण पुस्तक

1. सुरपंछी (गीत-संग्रह) /-रामेश्वर प्रसाद सिन्हा ‘पीयूष’	मूल्य 15/- रुपया
2. रेत के परछाँही (गजल-संग्रह) / ‘पीयूष’	मूल्य 21/- रुपया
3. थाती (लघुकथा-संग्रह) / भगवती प्रसाद द्विवेदी	मूल्य 30/- रुपया
4. साँच के आँच (लघु उपन्यास) / भगवती प्रसाद द्विवेदी	मूल्य 20/- रुपया
5. गजल के शिल्प-विधान / जगन्नाथ	मूल्य 51/- रुपया
6. भोजपुरी गजल के विकास-यात्रा / जगन्नाथ	मूल्य 50/- रुपया
7. हिन्दी-उर्दू-भोजपुरी के समरूप छन्द / जगन्नाथ	मूल्य 50/- रुपया
8. पाँख सतरंगी (गीत-संग्रह) / जगन्नाथ	मूल्य 25/- रुपया
9. लर मोतिन के (गजल-संग्रह) / जगन्नाथ	मूल्य 14/- रुपया

भोजपुरी के अन्य पुस्तकन खातिर भी सम्पर्क करें।

भोजपुरी साहित्य प्रतिष्ठान

श्याम भवन, एस० पी० सिन्हा पथ, बोरिंग कैनाल रोड, पट्टना-१

उत्तम तथा आकर्षक छपाई के एकमात्र केन्द्र

स्वक्रितक प्रिन्ट

काजीपुर क्वार्टर्स रोड नं-४, पट्टना-८०० ००४

TeleMark

Deals in : "TELEBOX P. C. O. Monitor", Telephone,
Local Call Monitor, Conference, Fax.

Shyam Bhawan, S. P. Sinha Path, Boring Canal Road
Patna-800 001, Phone. : 201805, 220086

प्रकाशक ‘भोजपुरी साहित्य प्रतिष्ठान’, बोरिंग कैनाल रोड, पट्टना-१ के ओर से जगन्नाथ द्वारा अनुकृति, बोरिंग कैनाल रोड, पट्टना-१ से कम्पोज्ड आ स्वस्तिक प्रिन्ट, काजीपुर, पट्टना-४ में मुद्रित। सम्पादक : जगन्नाथ